


ሓጺር ታሪኽ ሕጋዊ መኸተ
ህዝቢ ኤርትራ ብኢጋጣሚ
ዝኸሪ 30 ዓመት ረፈረንዱም ኤርትራ

IV



ሰለሙን በርሀ

ቅድሚያ 30 ዓመታት፡ ካብ 23-25 ሚያዝያ 1993 ዝነበረ መዓልታት፡ መላእ ህዝቢ ኤርትራ ኣብ ውሽጢን ወጻኢን፡ ነቲ መሪር ቃልሲ ኣሕሊፉ፡ ረዚን መስዋእቲ ከፊሉ፡ ብኣንጸባራቂ ወተሃደራዊ ዓወት ዘረጋገጸ ዘይግሃስ ሰብኣዊን ሃገራዊን መሰሉ፡ ኣብ ቅድሚያ ኣህጉራውያን ተዓዘቡቲ፡ ረፈረንዱም ብምክያድ፡ ብ99.8% ድምጺ ሕጋውነቱ ደጊሙ ዝኹልዓሉ ናጽነቱን ልኡላውነቱን ከም ህዝቢን ሃገርን ብዕሊ ዘረጋገጸሉ፡ ፍስሃ ወ ሰላም ዝዓሰሎ ታሪኻዊ ቅንያት እዩ ነይሩ። ናጽነት ኤርትራ፡ ብዘይፍትሓዊ ውሳኔ ብዓሎቕ ንምጉዕጸጽ ተፈቲኑ፡ ህዝቢ ኤርትራ ብመሪሕነት ውድብ ህዝባዊ ግንባር ሓርነት ኤርትራ፡ ተቓሊሱ ረዚን መስዋእቲ ከፊሉ ናብ ልክዕ መስመሩ ዝመልሶ ብምዃኑ፡ ብዘይ ረፈረንዱም እውን ሕጋዊ'ዩ።

ረፈረንዱም ከኣ፡ ነቲ መሪሕ ውድብ ህዝባዊ ግንባር ብብረታዊ ቃልሲ ዘምጽኦ ናጽነት፡ ህዝቢ ኤርትራ ብድምጹ ኣጽዲቑ፡ ሕጋውነት ልኡላውነቱ ደጊሙ ዝኹልዓሉን ዝደርዓሉን ዓቢ ታሪኻዊ ፍጻመ እዩ። ህዝቢ ኤርትራ ናብዚ ታሪኻዊ ዕለት ንምብጻሕ ዝሓለፎ ታሪኽ ብሓጺሩ ንምዝኸኻር ኣብ ዝሓለፈ

ክፋል ናይዚ ጽሑፍዚ ኣመጻጽኣ ሃገርን ሃገራውነትን ኤርትራ፡ ብኣንጻር ድሌት ህዝቢ ኤርትራ ዝተበየነ ውሳኔ ፈደረሽን፡ ምፍራስ ፈደረሽንን ምጅማር ብረታዊ ቃልሲን፡ ምዕባሊታት ሰውራ ኣብ 1977-1978፡ ብሰንኪ ምትእትታው ሕብረት ሶቭየት ዘጋጠም ምምዝባል ሓይሊ፡ ውሳኔ ስትራተጂያዊ ምዝላቕ ህ.ግ.ን ክሳብ 1986 ወፍሪ ባሕሪ ነጋሽ ወይ 8ይ ወራር ዝነበረ ወተሃደራዊ ምዕባሊታትን ብሓጺሩ ተመልኪትና። መቐጻልታኡ ይስዕብ፡- *** ህዝባዊ ግንባር ሓርነት ኤርትራ፡ ንቃልሲ ካብ ዝበገሰ ኣትሒዞ ጠለባት ሰውራ ዘማልእ ደጀን ምምስራትን ምምዕባልን ከም ዕላማ ሓዙ ዝሰርሓሉ ዝነበረ እዩ። ምስ ውሳኔ ስትራተጂያዊ ምዝላቕን ምንዋሕ ኩናትን ተኣሳሲሩ ድማ፡ እዚ ዕማምዚ ብስፍሓት ክሰርሓሉ ጀመረ። ብርግጽ ድማ፡ ህዝባዊ ግንባር “ርእሰ ምርኩሳ” ዝብል መትከልን እምነትን ኣብ ተጋደልቱ ብምስራጽ፡ ኣብ ሳሕል ክምስርቶ ዝኸኣለ ደጀን፡ ካብ ናይ ብዙሓት ሓርነታውያን ምንቅስቃሳት ዝተፈልየ እዩ።



ህዝባዊ ግንባር፡ ዓቕሚ ሰውራ ብኹሉ መዳያት ንምጥንኻር፡ ብዙሕ ካብቲ ንሰውራ ዘድሊ ቀረባት ዘማልእ፡ ዓበይቲ ናይ ዕጥቂን ስንቂን መኸዘናት፡ ጋራጃትን ዝተፈላለዩ ናይ ጸገና ትካላት መስሪቱ፡ ክዳውንቲ፡ ጫማታት፡ ውጽኢት ሓጺንን ዕንጸይቲን ፕላስቲክን ኣቕሑ፡ እንተላይ መደሃኒትን ኢንፎርሻንን ዘፍሪ ፋብሪካታት ኣቕሑ። ክሳብ ናይ ልቢ መጥባሕቲ ዘካይድ ምዕቡል ሆስፒታላትን ዝተፈላለዩ ናይ ምርምርን ትካላትን፡ ኣገልግሎት ማሕተም፡ ፈነወ ሬድዮን ካልእን ዘጠቓልል ሰፊሕን ምዕቡልን ደጀን እዩ ሃኒጹ። ኩሉዚ ትካላትዚ ኣብ ትሕቲ መሬት ኣብ ዝተሃንጸ ኣባይቲ ብለይቲን ቀትሪን ንጥፈታቱ የካይድ ነበረ። ብዘይካዚ ተጋዳላይ፡ ብመትከል ርእሰ ምርኩሳ ተመሪሑ፡ ብመግቢ ርእሱ ንምክኣል፡ ንሕርሻ ምቹእ ኣብ ዝኾነ ከባቢታት፡

አጻድፍ ከይተረፈ እናጽፍሐን እናደላደለን ገለ ክፋል ናይ መግቢ ጠለባቱ የማልእ ነበረ። ንጥፈታት ደጀን፡ እቲ ሰውራ ኣብ ውትህድርና ጥራይ ዘይኮነ ኣብ ፖለቲካዊን ቁጠባዊን መዳያት ብርቂ ምዕባለታት ከምዝግብ ኣኸኢልዎ እዩ። ኣብ ዝሓለፈ ጽሑፍና ከምዝተግልጸ፡ ወፍሪ ባሕረ ነጋሽ (8ይ ወራር) ናይ መጨረሻታ ወራር ስርዓት ደርግ እዩ ነይሩ። ድሕሪኡ ሰራዊት ደርግ ኣዝዩ ስለዝተዳኸመ ኣብ ምክልኻል እዩ ኣትዩ።

በዚ ድማ ህዝባዊ (4ይ ክፋል) ግንባር ሓርነት ኤርትራ ብሓደ ወገን ናይ ደጀን ንጥፈታቱ ዝያዳ ብምሕያል፡ ወተሃደራዊ ክእለት ኣባላቱ ክብ ዘብል ስልጠናታት እናካየደ፡ ኣብ ድሕሪ መስመር ጸላኢ ናይ ደባይን ሃንደሳን ኣሃዱታት ብምንቅስቃስ፡ ንሓይሊ ጸላኢ ዘዳኸምን ዘልምስን ማእለያ ዘይብሎም መጠነ ንኡስን ዓበይቲን ስርሒታት እናሰላሰለ፡ ናብ ስትራቴጂያዊ መጥቃዕቲ ዘሰጋግር ቅድመ ምድላዎቱ የጻፍፍ ነበረ። ኣብ ርእሲ ሓይሊ ምድሪ ድማ፡ ናይ ሓይሊ ባሕሪ ኣሃዱ ኣቕሙ፡ ኣብ ክሊ ባሕሪ ኤርትራ ወተሃደራዊ ህላውኡ ኣረጋገጸ። ተጋድሎ ሓርነት ኤርትራ ንሱዳን ኣትያ ኣብ ዝተበታተነትሉ እዋን፡ ቃልሶም ክቕጽሉ ዝመረጹ ተጋደልቲ ተ.ሓ.ኤ. ነበር፡ “ተጋድሎ ሓርነት ኤርትራ ማእከላይ ባይቶ” ወይ ድማ “ሳግም” ዝተባህለ ውድብ ኣቕሞም፡ ኣብ 1983 ምስ ህዝባዊ ግንባር ኣብ ምርድዳእ ብምብጻሕ፡ ኣብቲ ዝካየድ ዝነበረ መኸተ ኣበርክቶ ክገብሩ፡ ናብ ሜዳ ኤርትራ ኣትዮም ነበሩ። ተ.ሓ.ኤ. ማእከላይ ባይቶ፡ ናብ ሜዳ ድሕሪ ምእታው፡ ከም ርእሱ ዝኸኣለ ውድብ ዝተፈላለየ ፖለቲካዊን ወተሃደራዊን ንጥፈታት ከካይድ ድሕሪ ምጽናሕ፡ ኣብ መወዳእታ ምስ ህዝባዊ ግንባር ክጽንበር ወሰነ። ኣብ 1987 ከኣ ካልኣይን ሓድነታዊን ጉባኤ ዝተሰምየ፡ ን2ይ ጉባኤ ህ.ግ.ን ናይ ክልቲኣን ውድባት ናይ ስምረት ወግዲን ዘጠቓለለ ጉባኤ ተኻየደ።

ኣብዚ ጉባኤ'ዚ ህ.ግ.ሓ.ኤ. ዝሓለፈ ጉዕዞ ሰውራ ብደቂቕ ድሕሪ ምግምጋም፡ መግዛእታዊ ሰራዊት ኢትዮጵያ ካብ መላእ ሃገር ብምጽራግ ናጽነት ኤርትራ ጋህዲ ንምግባር ዘኸኣል ፖለቲካዊን ወተሃደራዊ ስትራቴጂ ሓንጻጸ። ድሕሪ 2ይን ሓድነታዊን ጉባኤ፡ ሰራዊት ህዝባዊ ግንባር ናይ ድሕሪ መስመር ስርሒታት ዝያዳ ብምጽዓቕ ብባሕሪውን ንኣሸቱ ስርሒታት ምክያድ ቀጸለ። ብደባይን ተንቀሳቓሲን ስርሒታት ንሰራዊት ስርዓት ደርግ ድሕሪ ምድኻም ድማ፡ ኣብ መፋርቕ 1987 ኣብ ግንባር ናቕፋ ተበግሶ ብምውሳድ፡ ንቕዳማይ ዕርዲ ጸላኢ ኣፍሪሱ፡ ንሰራዊት ደርግ ካብ ግንባር ናቕፋ ንድሕሪት ክደፍኦ

ከአለ። እዚ መጥቃዕቲኪ ሚዛን ሓይሊ ናብ ሰራዊት ህዝባዊ ግንባር ከምዝዛዘወ ብምንጻር፡ ሰውራ ኤርትራ ናብ ስትራተጂያዊ መጥቃዕቲ ዝሰጋገረሉ እዋን ከምዝበጽሖ ኣበሰረ። ኣብ መጋቢት 1988 ድማ፡ ህዝባዊ ሰራዊት፡ ነቲ ኣብ ግንባር ናቕፋ ዓሪዱ ዝነበረ፡ ደርግ ብሉጽ ሰራዊት ኢሉ ዝምክሓሉ “ናደው እዝ” ኣብ ውሽጢ 72 ሰዓታት ብምድምሳስ፡ ንግንባር ናቕፋ ምሉእ ብምሉእ ኣፍሪሱ ንከተማ ኣፍዓበት ተቈጻጸራ። ምድምሳስ ናይዚ ገዚፍ ሓይሊ ጸላኢኪ፡ ስዕረት ሰራዊት መግዛእትን ናጽነት ኤርትራን ናይ ግዜ ጉዳይ እምበር ዘይተርፍ ምጻኑ ዘረጋገጸ፡ ኣብ ሰውራ ኤርትራ ዓቢ ነጥብ መቐይሮ ነበረ። ህዝባዊ ሰራዊት ኣብዚ ውግእኪ ቅድሚኡ ዓጢቕዎ ዘይፈልጥ ስትራተጂያዊ ኣጽዋራት ከም 130 ሚ.ሜ. መዳፍዕን ቢ.ኤም 21 ወንጫሬ ሮኬትን መንዚዑ ናይ ተኩሲ ሓይሉ ክብ ኣበለ።

ንፈላግ ግዜ ድማ ንስርዓት ደርግ ካብ ዘማኸሩ ዝነበሩ መኰንናት ሕብረት ሶቭየት 3 ክማረኽ ከኣለ። ድሕሪ ምድምሳስ ናደው እዝ ደርግ ምስ መንግስቲ ሶማል ኣብ ስምምዕ ብምብጻሕ፡ ኣብ ምብራቕን ምዕራብን ኢትዮጵያ ዝነበረ ሰራዊት ኣኻኺቡ፡ ብብርቱዕ መጥቃዕቲታት ንሰራዊት ህዝባዊ ግንባር ንድሕሪት ንምምላሽን ኣፍዓበት ዳግም ንምቁጽጻርን ደጋጊሙ እኳ እንተፈተነ፡ ክዕወት ኣይከኣለን። ኣብ 1989 እውን ብተመሳሳሊ ንግንባር ኣፍዓበት ክሰብር ፈቲኑ ኣይተዓወተን። ብኣንጻሩ ሰራዊት ህዝባዊ ግንባር ብምብራቓዊ ጎላጉል ኣብ ዘካየዱ መጥቃዕቲ ኣብ ልዕሊ ሰራዊት ደርግ ሰፍ ዘይብል ክሳራ ኣውራዳ ብዙሓት ታንክታት ከቃጽልን ክማርኽን ከኣለ። እዚ ከምዚ ኢሉ እንከሎ፡ ምስ ህዝባዊ ግንባር ሓርነት ኤርትራ ናይ ቃልሲ ምሕዝነት ፈጠሩ ኣብ ኢትዮጵያ ዝንቀሳቐስ ዝነበረ ህዝባዊ ወያነ ሓርነት ትግራይ፡ ህዝባዊ ግንባር ብዝገብረሉ ዝነበረ ወተሃደራዊን ካልእን ደገፋት፡ ኣብ ክፍለ ሃገር ትግራይ ወተሃደራዊ ስርሒታት ብምንጥጣፍ፡ ንብዙሕ ክፋላት መሬት ትግራይ ተቐጻጸሩ ንኤርትራ ምስ ማእከል ኢትዮጵያ ዘራኽባ መስመር ክዓጽዎ ከኣለ። ድሕሪዚ ስርዓት ኣዲስ ኣበባ ምስ ኤርትራ ዝነበሮ ርክብ ብመገዲ ወደባት ምጽዋዕን ዓሰብን ጥራይ ኮነ።

በዚ ምዕባሊታትኪ ተስፋ ዝቈረጸ ስርዓት ደርግ፡ ብመንጎኻነት ፕረዚደንት ኣመሪካ ነበር ጂሚ ካርተር ምስ ህዝባዊ ግንባር ኣብ ዘተ ክኣቱ ተገደደ። ይኹንምበር፡ ብምሉእ ናጽነት ኤርትራ ክእመን ትብዓትን ቅሩብነትን ኣየርኣየን። ክንዲ ዝኾነ እቲ ዘተ ዝኾነ ፍረ ኣየምጽኣን። ድሕሪ ምድምሳስ ናደው እዝ ናብ መድረኽ ስትራተጂያዊ መጥቃዕቲ ዝተሰጋገረ ሰራዊት ህዝባዊ

ግንባር አብ ለካቲት 1990 “ሰርሒት ፈንቅል” ብዝተሰምየ ሰፊሕ ወተሃደራዊ ወፍሪ፡ አብ ምብራቓዊ ጎሳጉል ዓራዱ ንዝነበረ ሰራዊት መግዛእቲ ኢትዮጵያ ጸራሪጉ፡ ንጽርግያ አስመራ ባጽዕ ድሕሪ ምብታኽ፡ ብ10 ለካቲት ንወደባዊት ከተማ ምጽዋዕ ተቈጻጸራ። አብ ከበሳታት ኤርትራን ከረንን ዝነበረ መግዛእታዊ ሰራዊቱ ድማ፡ ክሳዱ ተሓኒቐ፡ ምስ አዲስ አበባ ርክቡ ብነፈርቲ ጥራይ ኮነ። ድሕሪ ሰርሒት ፈንቅል ህዝባዊ ሰራዊት፡ ንደቡብ ብምጥዋይ ንከተማታት ሰንግፈ፡ ዓዲ ቐይሕን ሰንይቲን አብ ትሕቲ ቁጽጽሩ አእተወን። ሰራዊት ደርግ ድማ አብ መንጎ ደቀምሓረን ከረንን ተሓጸሩ፡ አብ ምሉእ ከበባ አተወ። እዚ ከምዚ ኢሉ እንከሎ፡ ጥሙር ሰራዊት ህዝባዊ ግንባርን ኢህወደግን፡ አብ ውሽጢ ኢትዮጵያ መጥቃዕታቶም ብምሕያል ክሳብ ከባቢ ጎንደርን ሰሜን ሸዋን ክበጽሑ ከአሉ።

ቀጺሎም ድማ ንክፍለ ሃገር ጎጃምን ወለጋን ብምቁጽጻር ናብ አዲስ አበባ ገጸም አቕንዑ። አብ ግንቦት 1991 ሰራዊት ህዝባዊ ግንባር ንከተማ ደቀምሓረ አጥቂዑ፡ ገጹ ናብ አስመራ ምስ አቕንዑ፡ መራሒ ኢትዮጵያ ዝነበረ ኩለኔል መንግስቱ ሃይለማርያም ወድቀቱ ናይ መዓልታት ጉዳይ ምጻኑ ተረዲኡ፡ ካብታ ሃገር ሃደመ። ዓርቢ 24 ግንቦት 1991 ድማ ህዝባዊ ሰራዊት ንርእሰ ከተማ ኤርትራ አስመራ ብምቁጽጻር፡ ሓርነት ኤርትራ አበሰረ። ብ27 ግንቦት ንከተማ ዓሰብ ድሕሪ ምቁጽጻሩ ድማ፡ ምሉእ መሬትን ባሕርን ኤርትራ ካብ ሰራዊት መግዛእቲ ኢትዮጵያ ሓራ ወጸ። ብ28 ግንቦት 1991 ከኣ፡ ሓይልታት ኢህወደግን ህዝባዊ ግንባርን ንከተማ አዲስ አበባ ተቈጻጸርዋ። በዚ ድማ ዕምሪ ስርዓት ደርግ አኸተመ። ብቐጽሪ ውሑድ ግን ከኣ ተባዕ ህዝቢ ኤርትራ፡ አብ ገዛእ ዓቕሙ ብምምርጫ ሰይኑ አንጻር ብዓቕሚ አዝዮም ጸብለል ዝብልዎ ሓይልታት ገጢሙ፡ መሰል ርእሰ ውሳኔኡ ከረጋግጽ መስዋእቲ ልዕሊ 65,000 ብሉጻት ዜጋታቱ ከፊሉዮ። በዚ ረዚን ዋጋ ድማ፡ ንአስታት ፍርቂ ዘመን አብ ቅድሚኡ ከም ዓቢ እምባ ተገቲሩ ዝነበረ ዕማም ምብራር መግዛእቲን ምርግጋጽ ናጽነትን ልኡላውነትን ብአንጻባራቂ ዓወት ዛዘሞ። ብገዛእ ቅልጽሙ አኸሊል ሓርነቱ ድሕሪ ምድፋእ ከኣ፡ እምነቱ ወትሩ አብ ሕጊ ስለዝኾነ፡ “ናጽነት” ምርጫ መላእ ህዝቢ ኤርትራ ምጻኑ ብሕጋዊ መገዲ ከረጋግጽ አብ ሚያዝያ 1993፡ ወከልቲ ወድብ ሕቡራት ሃገራትን ካልኣት አህጉራውያን ተዓዘቡቲን ዝተረኽቡዎ፡ መላእ ህዝቢ ብልዑል ሃገራዊ ወኒን ንቕሓትን ዝተሳተፎ ህዝባዊ ረፈረንዮም አካየደ።

99.8% እወ ንናጽነት ብምድማጽ ከኣ፡ ልኡላውነቱ ሕጋውነት ኣልቢስዎ። ድሕሪዚ፡ ኣብ ግንቦት 1993፡ ኤርትራ ብወግዒ ልኡላዊት ሃገር ኮይና ኣባል ውድብ ሕቡራት ሃገራት ንምጻን በቕዕት። ምርግጋጽ ሃገራዊ ናጽነትን ልኡላውነትን ኤርትራ፡ መዕጸዊ ናይ ሓደ ዓቢን ክቡርን ምዕራፍ፡ መኸፈቲ ናይ ካልእ ሓድሽ ምዕራፍ እዩ ዝነበረ። ብክቡር መስዋእቲን መሪር ተጋድሎን ዝተጨበጠ ሃገራዊ ናጽነት፡ ብቁጠባዊ ሓርነት ተደሪዐ፡ ናይ ብሓቂ ትርጉም ዘለዎ ናጽነት ንኪኸውን ድማ፡ ካልኣይ ገድሊ ምህናጽ ሰላም፡ ፍትሒን ራህዋን ዝሰፈኖ ሃገር ኣብ ቅድሚ ህዝቢ ኤርትራ ተገተረ። እዚ፡ ካብ ሓሙኹሽቲ ናይ ኩናት ተንሲእካ፡ ካብ ትሕቲ ባዶ ነቐልካ፡ ስልጡን ሃገር ናይ ምህናጽ ብድሆ፡ ካብ ቃልሲ ንፖለቲካዊ ሓርነት እንተዘይከበሊዱ ዝንእስ ኣይነበረን። ከምቲ ናጽነት ንምምጻእ ምስቲ ዕላማ ዝሰማማዕ ሃገራዊ ፖለቲካዊ ፕሮግራም፡ ውሕሉል ወተሃደራዊ ስትራቴጂ፡ ሓያል ውዳበን ብሱል ኣመራርሓን ዘድለዩ፡ ምዕቡልን ፍትሓዊን ሕብረተሰብ ንምህናጽ እውን፡ ኣብ ንጹር መትከላት ዝተመስረተ ፖለቲካዊ ፕሮግራም፡ ሓያል ውዳበ ሰብኣዊን ነገራዊን ጸጋታት ሃገር፡ ውፋይ ኣመራርሓ ኣዘዩ ወሳኒ ብምጻኑ፡ ህዝባዊ ግንባር ሓርነት ኤርትራ ኣብ 1994፡ ኣብታ ርእሰ ከተማ ገድሊ ዝነበረት ከተማ ናቕፋ፡ 3ይ ጉባኤኡ ብምክያድ፡ መስርሕ ህንጻት ሃገርን ኩሉ መዳያዊ ልምዓትን ዘማእዘን ሃገራዊ ቻርተር ምእንቲ ደሞክራሲ፡ ፍትሒን ራህዋን ዝሰፈኖ መጻኢ ዝተሰምዩ ራእይን ፕሮግራምን ዝሓዘ ሃገራዊ መርሓ ኣጽዲቑ፡ ስሙ ናብ “ህዝባዊ ግንባር ንደሞክራሲን ፍትሒን” ቀየሮ።

ኅኒ ኅኒዚ ፖለቲካዊ መስርሕዚ፡ ብኩናት 30 ዓመታትን ተፈጥሮኣዊ ምምዘባልን ዝዓነወ ቁጠባ ሃገር ንምሕዋይን ንምብርባርን ዝዕላማኡ ማክሮ ቁጠባዊ ፖሊሲ፡ ከምኡውን ቀዳምነታቱ ዝሰርዐ ልምዓታዊ ስትራቴጂ ተሓንጺዶ፡ ኣብ ትሕቲ ጽላል ሓርነት፡ ንሱብ ብፍላይ ከኣ ነቲ ህይወቱ ከይበቐቐ ምእንቲ ሃገር ዝተወፈየ ኤርትራዊ ሰብ እትብቐዕ ብኹሉ መዳያ ስልጥንቲ ሃገር ናይ ምህናጽ ዕማም፡ ኣብ ኩሉ ኩርናዓት ሃገር ተበራብረ። ኣብ መፋርቕ 1994 ከኣ፡ መንእሲያት ብመገዒ ሃገራዊ ኣገልግሎት ኣብ ህንጻት ሃገር ብኣድማዕነት ዝሳተፉሉ ውዳበ ተኣታተወ። መላእ ህዝቢ ኤርትራ ንልምዓት ሃገር “ሻማ” ክብል ጀመረ። ቀዳሞት 7 ዓመታት ናጽነት እምበኣር፡ ህዝቢ ኤርትራ፡ ካብ ዑና ሓርነታዊ ኩናት ነቐሉ፡ ብልዑል ጸዕሪን ተወፋይነት ኣብ ኩሉ ጽላታት ልምዓታዊ ገድሊ፡ ብገምጋም ዓመታዊ 7% ቁጠባዊ ዕብዩት እናመዘገበ፡ ንመድረኽ ዳግመ ሕውዩት ሰጊሩ፡ ጽግዕተኛነትን ናይ ረድኤት ባህሊን ዘወግድ፡

መንፈስ ርእሰ-ምርኮሳን ዓያይነትን ዝኹስኩስ ፖሊሲታት ብምትእትታው፡
ልክዕ ከም ኣርነታዊ ቃልሲ ኣብ መስርሕ ህንጻት ሃገር'ውን ኣብ ገዛእ ዓቕሙን
ጸጋታቱን ተአማሚኑ፡ ኣብ መንጠሪ ኣርከን ንቅልጡፍ ምዕባለ ክረገጽ
ዝተቐራረበለን ዓመታት እየን ነይረን።